



www.oljan.fo

Jan Müller

02 - 10 - 2012

DONG ger um seg vestan fyri Hetland

Danska orkufelagið DONG Energy, sum er eitt av oljufeløgnum, ið er við í oljuleitingini við Føroyar, er eisini sera virkið hinumegin markið, vestan fyri Hetland. Tað fara vit eisini at síggja meira ítøkiliga til komandi árin. Dong, sum stendur fyri og er partur av nógvum loyvum vestan fyri Hetland, her serstakliga norðanfyr, fyrireikar nú eina útbyggingarverkætlan, sum fevnir um avmarkingarbrunnar á Glenlivet leiðini. Felagið rakti við gass á hesum leitimiðinum fyri nøkrum árum síðani. Felagið hevur søkt myndugleikarnar um neyðugu loyvi at fara undir ymsar kanningar í hesum sambandi. Tá útbyggingarætlanirnar gerast veruleiki, er ætlanin at brúka ta rørleiðingsskipan, sum verður lögð í lýtuni til gassfundini longur vesturi, Laggan og Tormore. Hesi útbygging, sum franska Total stendur fyri, er Dong eisini partur av. Dong hevur eisini fingið tillutað rættiliga nógv nýggj leitiloyvi vestan fyri Hetland seinastu mongu árin, og man í dag vera eitt av feløgnum, sum hevur flestu leitiloyvi á hesum leiðum. Vert er at merkja sær, at føroyska oljufelagið Faroe Petroleum er við í Glenlivetfundinum. Faroe er somuleiðis rættiliga virkið á Hetlandsleiðunum. Dong verður annars partur av tí komandi brunninum, sum skal borast á landgrunninum í seinata lagi í 2014. Tað er Statoil, sum er fyrstøðufelag. Aftrat teimum er eysturrikska felagið OMV við. Ætlanin er at bora heilt úti við markið, skamt frá stóra Rosebankfundinum á bretskum øki, har øll trý feløgini eisini eru við. Dong er eisini við í enn einum loyvi á har norðuri á landgrunninum, har Statoil eisini er fyrstøðufelag. Kort Vit síggja her trýggjar av olju- og gassleiðunum, har DONG er við, Cambo, Rosebank og Laggan. Nú verður so farið undir at fyrireika útbyggingar fyri Glenlivet leiðirnar, sum liggja eitt sindur nærri Hetlandi.